



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
MARK CHETCUTI**

Seduta tat-23 ta' Frar, 2012

Rikors Numru. 72/2010

Claudine Desira u Moamar Ali Melad Eltarhuni

vs

Direttur tar-Registru Pubbliku u Registratur taz-Zwieg

Il-Qorti,

Rat ir-rikors kostituzzjonali tal-25 ta' Novembru 2010 li jghid hekk:

Illi Moamar Ali Melad Eltarhuni ilu Malta sitt snin. Huwa ghandu hamsa u ghoxrin sena u ilhom jafu lil xulxin erba' snin. Huma diga ghamlu diversi tentattivi biex jizzewgu imma kull darba d-Direttur tar-Registru Pubbliku u r-Registratur taz-Zwieg irrifjuta illi jaghmel it-tnidijiet u jhallihom jizzewgu;

Ir-raguni illi kienet qed tingieb u ghadha tingieb kienet illi Moamar Ali Melad Eltarhuni m'ghandhux visa hawn Malta. Fil-fatt huwa kien mizмум Malta fuq akkuza kriminali li fil-maggor parti taghha gie liberata mill-gurija, u hu mistenni li mill-kumplament ikun ukoll liberat fit-2 ta' Dicembru 2010 mill-Qorti tal-Appell Kriminali. Huwa fil-fatt ghamel il-habs ghax kien baqagħlu granet, imma xorta kien qed jinsisti għall-appell tieghu li jigi liberat minn kollox;

Illi l-visa m'hix rekwizit skond l-Att dwar iz-Zwieg, Kap. 255 tal-Ligijiet ta' Malta;

Illi l-esponenti biex ikunu ezawrew kull rimedju opportun ghamlu rikors fil-Qorti Civili (Gurisdizzjoni Volontarja) pero wkoll b'ezitu negattiv wara oppozizzjoni qalila da parti tar-Registratur taz-Zwieg u li jaqa' taht id-Direttur tar-Registru Pubbliku;

Illi mir-relazzjoni ta' bejniethom, jistennew biex jizzewgu lahqu ghamlu tarbija li illum ghandha xahar u nofs. Ghalhekk huma fattwalment ghandhom familja, u jixtiequ li tkun regolarizzata bi zwieg;

Illi dan l-agir tal-intimati jikkostitwixxi vjolazzjoni tal-artikolu 12 tal-Konvenzjoni Ewropea dwar id-Drittijiet tal-Bniedem kif ukoll qed ikun hemm interferenza mhux gustifikata taht l-artikolu 8(1) tal-istess Konvenzjoni;

Illi marbut mal-artikolu 12 hemm ukoll diskriminazzjoni. L-intimati ma jitolbu l-ebda visa minghand persuni li huma cittadini tal-Unjoni Ewropea, u f'materja ta' zwieg fil-pajjiz, l-istat ma jistax jindahal lil min Malti jew Maltija jizzewgu, u ta' liema nazzjonalita. Fil-fatt l-istat ma ghamel l-ebda ligi bhal din. Huma l-intimati u l-kapijiet tagħhom li vvintaw tali rekwizit diskriminatorju;

Illi l-intimati m'ghandhom l-ebda hajt ta' kenn taht l-ebda ligi kif jistghu jimponu rekwizit dwar visa tar-ragel meta l-ligi ma taghtix tali poter u giet komodament ivvintata mir-Registratur taz-Zwieg minghajr bazi fil-ligi. Illi kazijiet simili resqu quddiem l-Ombudsman u minkejja l-pronunzjamet

Kopja Informali ta' Sentenza

tal-istess Ombudsman illi qal illi l-agir tar-Registatur taz-Zwieg kien illegali, inhbew wara l-kelma "policy" u sahansitra nfurmaw lil Ombudsman illi l-awtoritajiet ma kienux se joqoghdu ghar-rakkomandazzjoni tieghu;

Ghaldaqstant l-esponenti jitolbu bir-rispett illi din l-Onorabbli Qorti joghghobha:

1. Tiddikjara illi fil-konfront taghhom hemm ksur tal-artikolu 12 u tal-artikolu 14 u l-artikolu 8(1) tal-Konvenzjoni Ewropea dwar id-Drittijiet tal-Bniedem;
2. Taghtihom rimedju effettiv u dan fl-iqsar zmien possibbli;
3. B'effett immedjat tinibixxi lill-awtoritajiet Maltin milli igieghlu lil Moamar Ali Melad Eltarhuni illi jitlaq minn Malta, u dan sakemm tinqata' l-kawza odjerna;
4. Illi taghti kumpens xieraq ghall-vjolazzjonijiet insemija;

Rat ir-risposta tal-intimati li jghidu hekk:

1. Preliminarjament l-intimati Direttur tar-Registru Pubbliku mhux legittimu kuntradittur f'din il-procedura, stante li hemm intimat iehor li jista' jwiegeb b'mod adegwat ghal-lanjanzi tar-rikorrenti. Ghalhekk l-intimat Direttur tar-Registru Pubbliku ghandu jkun liberat mill-osservanza tal-gudizzju;
2. Preliminarjament l-intimati jehtiegu iktar dettalji dwar ir-rikorrent Eltarhuni biex ikunu jistghu jidentifikaw il-kaz u jwiegbu adegwatament. Fosthom jehtiegu data tat-twelid u kopja tal-passaport;
3. Preliminarjament u minghajr pregudizzju ghas-suespost, in kwantu r-rikorrenti qed jattakkaw l-agir tal-intimat Registratur taz-Zwigijiet ghaliex qed jirrifjuta li johrog it-tnidjiijiet taz-zwieg, ir-rikorrenti jridu jgibu prova tal-proceduri ordinarji li bdew huma fil-konfront tal-intimati fuq dan is-sugett, u fin-nuqqas din l-Onorabbli Qorti ghandha tastjeni milli tisma' dan il-kaz ai termini tal-artikolu 46(2)

tal-Kostituzzjoni u l-artikolu 4 tal-Kap. 319 tal-Ligijiet ta' Malta;

4. Preliminarjament in kwantu r-rikorrenti jittentaw juzaw din il-procedura kostituzzjonali biex b'hekk jittentaw iduru ma' ordni ta' tkeccija minn Malta mill-awtoritajiet kompetenti, jew addirittura jwarrbuha ghal kollox, l-esponenti jissottomettu li dan hu agir vessatorju u jabbuza minn din il-procedura kostituzzjonali straordinarja;

5. Preliminarjament ukoll u minghajr pregudizzju ghas-suespost, ir-rikorrenti jridu jippruvaw il-fatti tal-kaz kif esposti minnhom fir-rikors promotur;

6. Illi fil-mertu t-talbiet tar-rikorrenti huma infondati fil-fatt u fid-dritt stante li m'hemm l-ebda ksur tad-drittijiet fundamentali tar-rikorrenti u dan ghar-ragunijiet segwenti;

7. Illi jibda biex jinghad li r-rikorrent naqas li jipprezenta lir-Registratur taz-Zwigijiet id-dokumenti necessajri biex tista' tintlaqa' applikazzjoni biex isiru t-tnidijiet. Mhux biss ma pprezentax visa valida biex joqghod f'Malta izda lanqas ipprezenta certifikat tat-twelid, certifikat li juri *free status*, u l-permess biex jizzewweg persuna barranija mahrug mill-ambaxxata Libjana. L-intimati huma obbligati li jsegwu kemm il-ligijiet li jamministraw huma, kemm il-ligijiet l-ohra kollha ta' Malta, kif ukoll certi rikjesti legittimi ta' awtoritajiet barranin koncernati fiz-zwieg in kwistjoni. Ghalhekk certament li l-applikazzjoni tar-rikorrenti ghal publikazzjoni tat-tnidijiet ma setghetx tintlaqa';

8. Illi in kwantu qed ikun allegat ksur tal-artikolu 8 tal-Konvenzjoni, l-esponenti jossottomettu li m'hemm l-ebda ksur ta' dan l-artikolu ghaliex:

a. Huwa dubjuz ferm kemm dan l-artikolu japplika ghall-kaz in kwistjoni peress li r-rikorrenti m'humieq mizzewgin u m'ghandhom l-ebda rabtiet familjari ohra f'Malta;

b. Minghajr pregudizzju ghal dan, l-artikolu 8 jipprovdi ghall-obbligu tal-istat li jirrispetta l-hajja familjari ta' persuna. Pero dan l-artikolu ma jaghti l-ebda dritt lil xi persuna li tghix jew li twaqqaf familja f'xi pajjiz partikolari;

c. Minghajr pregudizzju ghal dan, is-subartikolu (2) tal-artikolu 8 jaghti dritt lill-istat li jillimita dan id-dritt minhabba ragunijiet ta' interess nazzjonali. Certament il-hrug ta' permess o meno biex persuna barranija tghix u toqghod f'Malta huwa materja ta' interess nazzjonali;

9. Illi in kwantu r-rikorrenti jallegaw ksur tal-artikolu 12 tal-Konvenzjoni, l-esponenti jissottomettu li lanqas hawn m'hawn ksur ta' dan id-dritt u dan peress li:

a. Dan l-artikolu jaghti d-dritt li persuna tizzewweg, u mhux li tizzewweg f'post partikolari. Fil-fatt hadd f'Malta ma qed iwaqqaf lir-rikorrenti milli jizzewgu lil xulxin. Ukoll ma jidher li hemm ebda raguni ghaliex ir-rikorrenti ma jistghux jizzewgu fil-Libja jew f'pajjiz iehor;

b. Id-dritt imsemmi f'dan l-artikolu irid ikun mhaddem skond il-ligi fejn se jsir iz-zwieg u ghalhekk m'hemm xejn irregolari f'illi stat partikolari jimponi certi rekwiziti biex ikun jista' jsir zwieg f'dak il-pajjiz;

10. Illi rigward l-allegazzjoni ta' diskriminazzjoni w allegat ksur tal-artikolu 14 tal-Konvenzjoni fit-tgawdija ta' drittijiet ohra, l-esponenti jissottomettu li fil-kaz ta' cittadini ta' pajjizi membri tal-Unjoni Ewropea, hemm rekwiziti ohra li japplikaw biex persuna toqghod f'Malta u dan b'effett ta' trattat internazzjonali u ligijiet li saru b'effett tieghu. Fir-rigward tal-Libja, m'hemm l-ebda trattat simili u ghalhekk l-istat Malti hu gustifikat li jaghmel rekwiziti differenti biex persuna tghix u toqghod f'Malta. Jinghad ukoll illi biex issir analizi ta' jekk l-artikolu 14 hux qed ikun rispettata jew le, irridu nqabblu sitwazzjonijiet li huma l-istess. Ghal din l-istess raguni, ma jistax jinghad li r-rikorrent qed iqabbel lilu nnifsu ma' persuna ohra li qieghda fl-istess cirkustanzi bhalu. Ghalhekk m'hemm l-ebda diskriminazzjoni fil-konfront tar-rikorrenti;

11. Illi l-fatt li mir-relazzjoni bejn ir-rikorrenti twieldet tarbija ma jfissirx li issa r-rikorrenti huma intitolati ghal xi drittijiet ohra. Kieku kien hekk il-kaz, kienu facilment, min ikun irid jibqa' f'Malta, jaf x'ghandu jaghmel biex jistabilixxi familja. Imma l-ezistenza ta' din it-tarbija innocenti hu irrelevanti ghall-punt principali f'din il-kawza;

Kopja Informali ta' Sentenza

12. Illi ta' min ighid ukoll li r-rikorrent aggrava hafna s-sitwazzjoni tieghu rigward il-hrug ta' permess biex joqghod u jghix f'Malta, billi agixxa bi ksur tal-ligijiet kriminali ta' Malta u hekk issa ghandu proceduri kriminali pendenti kontrih;

13. Illi l-esponenti jaghmlu referenza ghas-sentenza fl-ismijiet Olusegum Ogunyemi Kehinde et vs Direttur Registru Pubbliku deciza mill-Prim Awla f'Sede Kostituzzjonali fl-24 ta' Mejju 2010, li kienet tittratta kaz identiku ghal dak odjern;

Salv eccezzjonijiet ohra jekk ikun il-kaz;

Rat ix-xiehda kollha prodotta, id-dokumenti u n-nota ta' osservazzjonijiet tal-intimati;

Rat li r-rikors thalla ghas-sentenza ghat-23 ta' Frar 2012;

Ikkunsidrat

Fatti

Il-fatti fil-qosor huma s-segwenti.

Skond ir-rikorrenti Moamar Ali Melad Eltarhuni hu kien gie akkuzat li ghamel attentat ta' qtil fuq Libjan iehor meta kien Malta u illi ghalkemm skonta s-sentenza kien gie liberat mill-Qorti tal-Appell. F'dan il-perjodu kien inghata l-helsien mill-arrest u ltaqa' mal-familja tar-rikorrenti l-ohra Claudine Desira u mar jghix ghandhom. Hu jzied li ltaqa' ma Caludine Desira fl-2006. Ghalkemm Claudine Desira kienet zghira cioe kellha biss xi erbatax-il sena dak izmien sar ihobbha u ried jizzewwiegha. Pero r-Registratur taz-Zwigijiet cahadlu t-talba avolja r-rikorrenti hadilhom certifikat li juri li dejjem kien guvni. Dan kien fis-17 ta' Frar 2010 qabel is-sentenza tal-Qorti tal-Appell. Hadilhom ukoll certifikat ta' twelied bi traduzzjoni. Rigward Claudine Desira qalulu li kienet taht l-eta u ried il-kunsens tal-genituri w avolja dawn marru jaghtu l-kunsens taw skuza ohra. Hu sostna li f'dan il-perjodu kollu dejjem ghax Malta u ma zzewweg lil hadd f'Malta. Qalulu wkoll li riedu visa u ghalkemm qalilhom li qieghed f'Malta b'ordni tal-Qorti dan ma sewa ghal xejn. Anki t-talba tieghu quddiem il-Qorti ta' Gurisdizzjoni Volontarja biex jigi awtorizzat jizzewweg giet michuda (Digriet 56/2010); u rega' l-istess avolja din id-darba pprezenta r-rapport tal-Ombudsman (Digriet 500/2010). Hu jinsisti li r-Registratur taz-Zwigijiet qed jirrifjuta l-permess taz-zwieg ghax ma ghandux visa billi hu tahom id-dokumenti l-ohra kollha. Hu semma kaz fejn Taljan thalla jizzewweg Torka waqt li t-tnejn qeghdin il-habs avolja hi ma ghandhiex visa.

Claudine Desira kkonfermat li bdiet tohrog mar-rikorrenti l-iehor Eltarhuni maghruf bhala 'Toni' u ghalkemm ghamlu diversi tentattivi biex jizzewwgu ir-Registratur taz-Zwigijiet irrifjuta billi ma kellhiex il-kunsens tal-genituri ghax kellha biss 17-il sena pero ghalkemm il-genituri taw il-kunsens ma ridux jafu. Ir-rikorrenti Eltarhuni tahom ic-certifikati kollha li talbuh, pero insistew li riedu visa ghalkemm hu ilu snin Malta fuq kaz tal-Qorti u ma setax ikollu visa

ghalkemm il-passaport tieghu kien mizmum mill-pulizija. Ziedet li mir-relazzjoni taghhom ghandhom tarbija illum ghalqet sena. Illum il-koppja ilha flimkien aktar minn erba' snin. Eltarhuni jahdem ghal rasu bhala bajjad u jmantni lilha u t-tarbija. Hi ma tiehux servizzi socjali. Bhalissa qed ighixu fid-dar ta' ommha sakemm jirregolarizzaw il-pozizzjoni taghhom.

Il-genituri ta' Claudine Desira, Rita u Raymond ikkonfermaw li marru jaghtu l-kunsens taghhom ghaz-zwieg ta' binthom ma' Eltarhuni ghax kellha biss 17-il sena pero r-Registratur taz-Zwieg insista fuq visa da parti ta' Eltarhuni. Mindu gie Malta Eltarhuni qatt ma halla l-pajjiz u illum ir-rikorrenti ghandhom tarbija u hi x-xewqa tal-genituri li jarawhom mizzewgin.

L-eccezzjoni dwar in-necessita tal-prezenza tad-Direttur tar-Registru Pubbliku f'dawn il-proceduri

Din l-eccezzjoni giet irritrata mill-intimati u ghalhekk mhux ser tigi mistharga.

Eccezzjoni dwar proceduri li ttiehdu fil-konfront tal-intimati fejn qed jigi attakkat l-agir tar-Registratur taz-Zwieg, qabel gie intentant dan ir-rikors kostitutzzjonali

L-intimati pprezentaw fl-atti fl-24 ta' Frar 2011 l-inkartament ta' zewg digrieti tal-Qorti ta' Gurisdizzjoni Volontarja in konnessjoni mar-rifjut tar-Registratur taz-Zwieg li jniedi l-bandi taz-zwieg. L-ewwel digriet cioe 56/2010 sar in segwitu ghar-rikors tal-intimati tal-1 ta' Dicembru 2009 fejn il-Qorti giet mitluba tordna lir-Registratur jippubblika l-bandi billi d-dokumenti tal-intimati kienu regolari u ghalhekk l-applikazzjoni taghhom kellha tirnexxi. Ir- Registratur taz-Zwieg kien irrisponda illi l-intimat Eltarhuni ma kienx ipprezenta (1) vera kopja tal-Att ta' Twieled awtentikat mill-awtorita tal-Libja bi traduzzjoni legalizzata tal-istess; (2) free status certificate tieghu u traduzzjoni legalizzata; (3) passaport jew visa li jkopru l-qagħda tal-gharus f'Malta sad-data taz-zwieg; (4) kunsens bil-miktub tal-genituri tal-gharusa billi kienet minorenni.

Intqal ukoll illi kontra l-gharus kien hemm guri pendenti appuntat ghat-8 ta' Marzu 2010. Il-Qorti f'dik l-istanza cahdet it-talba tal-intimati billi ma ottemporawx ruhhom mal-ligi ghal produzzjoni tad-dokumenti rikjesti.

It-tieni digriet cioe dak bin-numru 500/2010 sar in segwitu ghar-rikors iehor tal-intimati din id-darba tat-3 ta' Frar 2010 fejn gie allegat illi l-fatt li Eltarhuni ma kellux visa valida ma kienitx ostakolu ghal hrug tat-tnidijiet u dan kien gie deciz f'kaz simili mill-Ombudsman. Inltre r-rikorrenti Claudine Desira kienet harget tqila dak iz-zmien. Huma talbu lil Qorti tordna lir-Registratur taz-Zwieg johrog it-tnidijiet taz-zwieg billi d-dokumenti kienu kollha pprezentati u jekk tqis li l-visa kienet dokument necessarju, kienet qed titqajjem il-kwistjoni dwar ksur tad-drittijiet tal-bniedem ai termini tal-artikolu 12 tal-Konvenzjoni Ewropea.

Ir-Registratur taz-Zwieg, irrisponda illi d-dokumentazzjoni rikjesta ma kienitx giet prezentata.

Ir-rikorrenti fil-fatt sussegwentement ipprezentaw fl-atti (1) good conduct certificate tar-rikorrenti Eltarhuni stess awtentikat datat 31 ta' Jannar 2010 a fol. 50 tal-process; (2) marital status certificate tieghu awtentikat datat 30 ta' Jannar 2010 a fol. 54 tal-process; (3) certifikat tat-twelid tieghu awtentikat datat 30 ta' Jannar 2010 a fol. 58 tal-process.

Ir-Registratur taz-Zwieg irrisponda illi Eltarhuni kien mar japplika bla ma kien fil-pussess ta' visa u ghalhekk lanqas seta' jinghad li kien hemm applikazzjoni ghax id-dokumenti rikjesti ma kienux gew prezentati. Hu zied illi l-good conduct certificate sar mill-istess rikorrenti u ma kienx mitlub; il-free status certificate kellu jkun iddatat mhux aktar min tlett xhur mill-proposta data taz-zwieg ghax fil-fratemp dan l-istatus jista' jinbidel u fit-tielet lok, ir-rikorrenti rresista li jipprezenta visa. Inltre meta tkun qed tigi processata applikazzjoni dwar persuna Libjana, l-awtoritajiet Libjani jesigu li persuna li trid tizzewweg barranija jkollha permess mill-awtoritajiet kompetenti Libjani; id-dikjarazzjoni tal-genituri tar-rikorrenti minorenni

Kopja Informali ta' Sentenza

tittiehed mall-ipprocessar tal-applikazzjoni ghat-talba ghat-tnidijiet.

Il-Qorti fid-digriet taghha tat-3 ta' Awwissu 2010 regghet cahdet it-talbiet tar-rikorrenti minhabba nuqqas ta' dokumentazzjoni rikjesta.

Dawn ir-rikorsi saru ai termini tal-artikolu 8(2) tal-Kapitolu 255 fejn wara li r-Registratur taz-Zwieg ikun iddikjara li ma jistax iniedi l-bandu, il-persuni li talbu l-bandu setghu jaderixxu l-Qorti ta' Gurisdizzjoni Volontarja ghal kontro ordni. L-atti fir-rikorsi fuq spjegati huma prova cara tar-rifjut tar-Registratur li jniedi l-bandu. Ic-cahda tal-Qorti ta' Gurisdizzjoni Volontarja li jbiddel ir-rifjut tar-Registratur taz-Zwieg wassal lir-rikorrenti ghall-ilmenti ta' vjolazzjoni ghad-drittijiet tal-bniedem taht l-artikoli 8 u 12 u 14 tal-Konvenzjoni Ewropea dwar id-Drittijiet tal-Bniedem.

Gie ppruvat illi r-rikorrenti wzaw il-mezzi ordinarji a dispozizzjoni tagghom u kien wara li sar rifjut ghal darba, darbtejn, illi ittiehdu dawn il-proceduri, meta l-istess rikorrenti ma ghandhom ebda rimedju iehor fattibbli. Ghalhekk l-eccezzjoni tal-intimati qed tigi michuda.

Artikolu 8

Ir-rikorrenti qed jallegaw illi d-decizjoni tar-Registratur taz-Zwieg li jirrifjuta li jippubblika t-tnidijiet taz-zwieg tagghom kienet interferenza fil-hajja tal-familja tagghom.

L-artikolu 8 tal-Konvenzjoni Ewropea tghid hekk:

8(1) There shall be no interference by a public authority with the exercise of this right such as in accordance with the law and is necessary in a democratic society in the interests of national security, public safety or the economic well-being of the country, for the prevention of disorder or crime, for the protection of health or morals, or for the protection of the rights and freedoms of others.

Jinkombi qabel xejn ghar-rikorrenti illi fl-ewwel lok jipprovaw illi huma jgawdu hajja ta' familja qabel ma ssir il-

prova jekk hiex qed issir interferenza mill-istat f'din il-hajja li hu fid-dover tal-istat li jirrispetta.

Il-Qorti Ewropea tad-Drittijiet tal-Bniedem estendiet bid-decizjonijiet taghha t-tifsira ta' familja oltre dik ta' wahda formali bbazata fuq il-kuncett tradizzjonali taz-zwieg (ara *Johnston vs Ireland* A112 (1986)). F'certi cirkostanzi tista' tinkludi relazzjonijiet potenzjali jew anki pjanati fil-futur (ara *Keegan vs Ireland* A290 (1994)). Kif ighidu l-awturi **Harris, O'Boyle and Warbrick** fil-ktieb "Law of the European Convention on Human Rights" (Oxford 2nd ed. 2009):

It should be noted at the outset that the obligation on the state is to respect family life: it does not allow persons to claim a right to establish family life, e.g. by marrying or having the opportunity to have children by whatever means, nor a general right to establish or enjoy family life in a particular jurisdiction.

Ghalkemm l-istess awturi izidu illi "... the right to respect for one's family life may involve recognition by the state of the reality of family life already established".

Izidu illi "If the parents cohabit but are unmarried, it will usually be the case that they enjoy family life together and with their children (ara **Johnston vs Ireland** A112 (1986))";

Prospective relationships as husband and wife that is to say, those between present fiancé and fiancée may be regarded as family life if they are sufficiently established (*Wakefield vs UK* 15817/89). When the union between partners is informal, it will depend on all the facts whether it constitutes family life. Stability of the relationship over a period of time and the intention of the partners are significant factors.

L-ingredjent essenzjali tal-hajja ta' familja hu d-dritt li l-koppja tghix flimkien biex ir-relazzjoni tizviluppa b'mod normali u l-membri tal-familja jkunu jistghu jgawdu lil xulxin.

F'dan il-kaz il-provi prodotti mir-rikorrenti biex juru bilanc ta' probabbilita li effettivament huma qed igawdu minn hajja familjari gia sufficientement stabbilita (enfasi tal-Qorti) huma ftit hafna. Qari kemm tar-rikorsi li saru fil-Qorti ta' Gurisdizzjoni Volontarja u l-affidavits taghhom u membri tal-familja tar-rikorrenti Desira juru fuq kollox ilment wiehed cioe li r-Registratur taz-Zwieg kien qed jirrifjuta li jippublika t-tnidijiet ghax ir-rikorrenti Eltarhuni ma kellux visa.

Din il-Qorti ma saritilha ebda prova ta' relazzjoni soda bejn ir-rikorrenti tali li tissodisfaha mill-intenzjoni taghhom li kellhom gia jew riedu jiformaw hajja familjari tenut kont tar-relazzjoni li kellhom ezistenti. Ma saret ebda prova kemm kien ilu Malta r-rikorrenti Eltarhuni qabel gie arrestat u ghadda guri, ghalkemm hu fil-fatt gie mehlus minn kull akkuza mill-Qorti tal-Appell Kriminali. Jirrizulta mill-atti promotur li kien ilu jaf lir-rikorrenti Desira mill-2006 li kellha biss erbatax-il sena meta saret tafu. Lanqas jirrizulta kif saret tafu u kif imxiet 'l quddiem din ir-relazzjoni. Il-Qorti ssibha ftit difficli taccetta bhala realta li tifla ta' erbatax-il sena riedet tiffirma u effettivament stabbiliet familja ma' Eltarhuni. Ta' dik l-eta u ftit akbar ma jkunx hemm apprezzament adegwat ta' dak li jikkostitwixxi u jinvolvi 'hajja ta' familja'. Hu minnu illi fil-mori ta' dawn il-proceduri r-rikorrenti kellhom tarbija u ghadhom ighixu flimkien pero din wahedha mhix prova li r-rikorrenti qed jew iridu jghixu hajja ta' familja. It-twelid ta' tarbija jikkreja rabta ta' familja bejn il-genitur u t-tarbija li ma taghtix ezistenza awtomatika ghal hajja ta' familja, ghalkemm din mhix il-kontestazzjoni tar-rikorrenti mal-istat. Din il-Qorti pero tirravisja illi c-certifikat ta' twelid tat-tarbija esebit a fol. 117 tal-process jindikja l-missier bhala 'unknown' u ma saret ebda prova ulterjuri dwarha.

Inoltre jidher mill-atti li Claudine Desira kienet u baqghet tghix fid-dar tal-genituri taghha kif jidher li gie accettat ighix ukoll Eltarhuni minghajr raguni ghalfejn r-rikorrenti Eltarhuni nghata din il-fakolta ab initio. Ghalkemm il-Qorti Ewropea taccetta li relazzjoni barra z-zwieg ukoll tista' tikkostitwixxi hajja ta' familja pero l-ezistenza tan-nukleu

familjari jew il-prova cara li r-relazzjoni hi intiza li twassal per necessita ghal relazzjoni familjari trid tigi ppruvata b'mod tangibbli. Il-koabitazzjoni jew il-kreazzjoni ta' tarbija ghalkemm uhud mill-provi li jistghu jingiebu bhala fatti korroborativi tal-ezistenza jew serjeta ghall-istabbiliment ta' hajja familjari, mhix wahedhom bizzzejjed biex jippruvaw tali hajja familjari. Fattur importanti, u f'dan il-kaz ma rrizultax, hu l-komportament bejn ir-rikorrenti fuq materji prettament ta' hajja familjari bhal xoghol u ghajuna finanzjarja ghas-sussistenza ta' familja, maturita ta' atteggiament familjari bejn ir-rikorrenti, ippjanifikar ta' differenzi fil-kultura u twemmin. Ma rrizultax l-intenzjoni li tohrog car mill-mod tal-ghixien u komportament bejn il-koppja li tinduci lil Qorti taghraf l-ezistenza ta' hajja familjari jew attitudini tali li twassal b'konsegwenza immedjata tali ezistenza. Ir-rikorrenti naqsu f'dan l-aspett importanti tal-prova, u x-xewqa taghhom li jiccelebraw zwieg mhix fattur determinanti f'dan il-kaz partikolari li jista' jittiehed per se bhala bazi ghall-prova tal-ezistenza jew modus vivendi li jwassal per konsegwenza ghal ezistenza ta' hajja familjari.

Ir-rikorrenti Desira tixhed, fuq domandi tal-Qorti, illi hi ma ghandhiex ghajnuna socjali pero Eltarhuni jahdem bhala bajjad ghal rasu u jaghtihom manteniment. Ma elaboratx aktar anzi r-risposti taghha kienu kemm jista' jkun skjetti. Il-Qorti ma tifhimx kif Eltarhuni qed jahdem minghajr ktieb tax-xoghol pero anki hawn ma ngiebu ebda provi cara dwar il-modus vivendi ta' dawn it-tnejn minn nies li jridu jippruvaw li ghandhom 'hajja ta' familja'.

Ic-cirkostanzi tar-relazzjoni tar-rikorrenti tant hi fluida, almenu kif mikxufa lill-Qorti li ma hemmx il-prova li r-rikorrenti fil-fatt igawdu hajja ta' familja, tali li taqa' fl-ambitu tal-protezzjoni tal-artikolu 8(1) tal-Konvenzjoni Ewropea tad-Drittijiet tal-Bniedem.

Din il-Qorti tista' tieqaf hawn pero ghal kompetenza u dato non concesso li r-rikorrenti qed igawdu minn hajja familjari kif trid il-ligi, irid jigi ppruvat mir-rikorrenti li din il-hajja familjari qed issib interferenza ingustifikata fit-tgawdija taghha.

L-artikolu 8(1) jipprotegi d-dritt ghar-rispett ghal varji interessi hemn imsemmija fosthom id-dritt ghal hajja familjari. Tali uzu ta' kelma specifika taghmilha cara li mhux kull att ta' awtorita pubblika li jista' jkollha impatt fuq tali ezercizzju jsarraf fi vjolazzjoni ta' dan id-dritt.

Jimkombi fuq ir-rikorrenti li jistabilixxi li l-interess protett hu wiehed minn dawk enunzjati fl-artikolu 8(1) liema dritt qed jigi vjolat ghax qed issiru interferenzi mill-istat tali li mhux qed jinghata r-rispett biex dan id-dritt ta' hajja familjari jitgawda fl-aspett positiv tieghu. Kif qalet il-Qorti Ewropea fil-kawza **XYL vs Netherlands** A91 (1985) "article 8 does not merely compel the state to abstain from ... interference: in addition to this primarily negative undertaking, there may be positive obligations inherent in an effective respect for private or family life".

Jimkombi fuq ir-rikorrenti li jippruvaw din l-interferenza, jew fi kliem iehor li l-hajja familjari jekk ezistenti bejn ir-rikorrenti qed tigi mxekkla b'interferenza mhux legittima tal-istat. F'dan il-kaz ma ngiebet ebda prova illi r-rikorrenti qed jigu mxekkla milli jkollhom relazzjoni personali bejniethom jew li jikkoabitaw flimkien jew li jkollhom tarbija mir-relazzjoni kif fil-fatt kellhom. L-istat ma hux jinterferixxi kif qed ighixu fil-prattika l-hajja 'familjari' allegata minnhom u li ghogobhom jistabilixxu. Ir-relazzjoni bejn il-kontendenti ma hi ssib ebda xkiel, pregudizzju jew diskriminazzjoni mill-istat jew saret xi prova li qed jittiehed jew jitnaqqas xi beneficcju li r-rikorrenti Desira bhala cittadina Maltija b'tarbija tista' tkun intitolata ghaliha minhabba r-relazzjoni li ghandha mar-rikorrent l-iehor.

Il-lanzanza tar-rikorrenti kienet minn dejjem illi l-istat qed jimponi kundizzjonijiet mhux mehtiega mill-ligi biex ir-rikorrenti jkunu jistghu jizzewwgu. Pero kif gia intqal l-obbligu tal-istat li jirrispetta l-hajja familjari ma jaghtix jedd lill-persuni li jippretendu xi dritt ghal hajja familjari biz-zwieg u bi zwieg f'gurisdizzjoni partikolari. Mhix dak li qed jigi protett b'dan id-dritt fundamentali izda li hajja familjari gia sodisfacentement stabbilita jew li f'certi kazijiet jista' jinghad b'konvinzjoni li waslet biex tigi stabbilita tigi

rispettata mill-istat. Iz-zewg drittijiet, dak taz-zwieg u l-hajja familjari huma distinti u protetti b'artikoli differenti tal-Konvenzjoni Ewropea, għalkemm f'certi aspetti jistghu jirkbu wiehed fuq l-iehor. Pero mhux f'dan il-kaz partikolari fejn din il-lanjanza taht l-artikolu 8 ma ssibx sostenn fil-provi prodotti mir-rikorrenti biex jinvokaw il-vjolazzjoni tieghu. Il-formalitajiet taz-zwieg mhux ser ibiddu xejn mir-ragunijiet fattwali li jwasslu għall-ezistenza jew prossimita ta' ezistenza ta' relazzjoni familjari.

Billi ma nstabx raguni ta' interferenza għar-rikorrenti taht l-artikolu 8(1) mhux il-kaz li wiehed jidhol fil-kwistjoni tal-gustifikazzjoni tal-interferenza taht l-artikolu 8(2) u għalhekk din il-Qorti qed tirrespingi li qed isir xi vjolazzjoni tad-dritt għal hajja familjari taht dan l-artikolu.

Artikolu 12

Dan l-artikolu jghid hekk:

"Men and women of marriageable age have the right to marry and to found a family according to the national laws governing the exercise of this right".

Dan l-artikolu jagħti d-dritt restrittiv għaz-zwieg u li l-koppja jkollhom familja soggett għad-dritt wiesa' tal-istat li jirregola l-ezercizzju ta' dan id-dritt. Dan l-artikolu ma għandhux jiftiehem li hemm xi dritt li jkollok familja fl-assenza ta' zwieg (ara Rees vs VK (1986)).

Kif ighidu l-awturi **Harris, O'Boyle u Warbrick** fil-ktieb "Law of the European Convention on Human Rights" (Oxford 2nd ed 2009) "Article 12 guarantees the right to marry and found a family according to the national laws governing the exercise of this right. This qualificatory wording is of a quite different kind from that in articles 8-11. While it does provide a wider margin of appreciation to states, the words are not to be read literally for that would deprive article 12 of all meaning at the international level. National laws must satisfy a European standard as to the meaning of a law and 'not restrict or reduce the right in such a way or to such an extent that the very essence of

the right is impaired'. This interpretation is bolstered by the words 'governing the exercise of this right which indicate that the national laws may regulate but not prohibit or exclude the right altogether".

Rigward limitazzjonijiet procedurali l-istat jista' jimponi osservanza ta' regoli formali ghal registrazzjoni ta' celebrazzjoni ta' zwieg. Fis-sustanza l-istat jista' jimponi limitazzjonijiet fuq l-eta necessarja ghaz-zwieg, konsangwinita u kwistjonijiet ohra li jimpingu fuq is-sustanza taz-zwieg. Pero tali restrizzjonijiet ma jistghux ikunu mhux f'posthom f'socjeta' demokratika, jew mhux ragonevoli ghalkemm l-istat ma ghandhux in generali l-obbligu pozittiv li jiffacilita z-zwieg pero fl-istess waqt fejn koppja turi l-intenzjoni taz-zwieg u hemm cirkostanzi jew ostakoli kollaterali li jipprevjenu zwieg li minghajr dawn ic-cirkostanzi jew ostakoli kienu jrendu z-zwieg legali, allura l-istat jista' jkollu l-obbligu li jimmitiga jew jelimina l-ostakolu.

Id-dritt taz-zwieg ma jimplikax in linea generali d-dritt li l-koppja taghzel il-lokazzjoni geografika fejn jizzewwgu. Ghalhekk stat mhux obligat jaccetta aljen fit-territorju tieghu jew li jibqa' hemm sabiex zwieg jigi celebrat f'dak l-istat, iktar jekk il-koppja tista' tizzewweg band'ohra. B'implikazzjoni jista' jkun hemm eccezzjoni fejn wahda mill-koppja hi cittadina ta' dik l-istat u l-koppja ma tistax tizzewweg band'ohra.

Fil-kaz prezenti r-rikorrenti qed jilmentaw illi r-Registratur taz-Zwieg qed izommhom milli jizzewwgu ghax ir-rikorrenti Eltarhuni ma ghandhux visa valida. Huma qed isostnu illi r-rikorrenti kien jinsab Malta taht arrest pendent guri kriminali kontrih li issa mar in gudikat bis-sejbien ta' innocenza da parti tieghu. Ghalhekk hu mhux f'pozizzjoni li jipproduci visa billi kien mizimum mill-istat f'Malta mhix b'rieda tieghu izda b'mod forzat skond il-ligi u ghalhekk ma jahtix ghan-nuqqas ta' visa.

Ir-Registratur taz-Zwieg jaghti diversi ragunijiet ghalfejn id-dokumenti minnu prezentati mhux sufficjenti biex tigi processata talba ghat-tnidijiet tal-bandi ghaz-zwieg.

L-artikolu 7(2) tal-Kap. 255 ighid illi

7(2) It-tnidijiet taz-zwieg ghandhom juru l-isem, l-indirizz, il-post tat-twelid u r-residenza ta' kull wahda mill-persuni li jkunu ser jizzewgu, il-post fejn ikun bi hsiebhom jizzewgu u, kemm-il darba f'kaz ta' filjazzjoni naturali jew cirkostanzi ohra r-Registratur ma jidhirlux xieraq li jagixxi xort'ohra, isem il-missier u isem u kunjom l-omm ta' kull wahda mill-persuni li jkunu ser jizzewgu.

L-artikolu 7(5) tal-Kap. 255 ighid imbaghad:

7(5) Talba ghall-pubblikazzjoni tat-tnidijiet ma tigix milqugha jekk ma tigix konsenjata lir-Registratur aktar kmieni minn sitt gimghat qabel id-data mahsuba ghaz-zwieg, jew minn dak iz-zmien aqsar lir-Registratur jista' fid-diskrezzjoni tieghu jaccetta f'cirkostanzi specjali, u jekk u sakemm, barra mit-taghrif l-iehor kollu rilevanti, ma jigux konsenjati lir-Registratur

(a) certifikat tat-twelid ta' kull wahda mill-persuni li jkunu ser jizzewgu;

(b) dikjarazzjoni bil-gurament maghmula w iffirmata minn kull wahda mill-persuni li jkunu ser jizzewgu li tghid li skond l-ahjar taghrif u twemmin taghha, ma hemm ebda impediment legali ghaz-zwieg jew xi raguni ohra legittima ghaliex ma ghandux isir iz-zwieg:

Izda jekk jigi muri ghas-sodisfazzjon tar-Registratur li ma jistax jinkiseb xi certifikat tat-twelid li ghandu jigi konsenjat skond dan is-subartikolu, ir-Registratur jista' jaccetta minflok document jew prova ohra li jidhirlu li tkun xierqa ghall-ghan ta' dan l-artikolu.

Kwindi apparti l-formalitajiet ta' isem, kunjom, post tat-twelid u residenza tal-partijiet li ser jizzewwgu, u l-post fejn bi hsiebhom jizzewwgu, ir-Registratur taz-Zwieg jehtieg certifikat tat-twelid tal-persuni u dikjarazzjoni taghhom li ma hemmx impediment legali ghal zwieg jew kawza gusta ghalfejn iz-zwieg ma ghandux isehh. Il-ligi pero fis-subartikolu (5) taghti id wiesa' lir-Registratur billi

jista' jitlob oltre din l-informazzjoni 'kull informazzjoni rilevanti ohra'.

Jirrizulta illi r-rikorrenti Eltarhuni esebixxa dokument datat 30 ta' Jannar 2010 mahrug mis-Civil Status Department Tarhuna fil-Libja fejn oltre d-dettalji tieghu jirrizulta li mhux gia mizzewweg. Esebixxa wkoll ic-certifikat tat-twelied tieghu mahrug ukoll fl-istess data mill-istess dipartiment, kif ukoll dikjarazzjoni maghmula minnu fejn jiddikjara li hu persuna ta' kondotta u manjeri u morali tajba.

Ir-Registratur taz-Zwieg oppona ghat-talba tar-rikorrenti biex johrog it-tnidijiet ghaz-zwieg ghax ic-certifikat li juri l-free status tieghu kien mahrug iktar minn tlett xhur qabel saret it-talba, pero hi l-opinjoni tal-Qorti illi din hi kwistjoni li tista' facilment tigi rizolta b'dokument iktar ricenti basta li l-istess Registratur ma jtawwalx hu inutilment b'tali mod li c-certifikat ipprezentat jitlef l-effikacija tieghu. Qed issir ukoll l-aktar resistenza ghall-ipprocessar tal-applikazzjoni ghax Eltarhuni qed jonqos li jipprezenta passaport jew visa valida ghall-prezenza tieghu f'Malta kif ukoll permess biex jizzewweg mara mhix Libjana kif mitlub mill-awtoritajiet tal-Libja. Din tidher li hi l-perm tal-kwistjoni. Fl-affidavit ta' Marthese Farrugia Turban, principal officer fir-Registru taz-Zwieg gew prezentati diversi dokumenti fosthom il-passaport ta' Eltarhuni li juri li l-passaport tieghu nhareg fl-2003 u skada fl-2007.

Jigi relevat illi fis-seduta tas-16 ta' Novembru 2011 Eltarhuni pprezenta kopja tal-passaport tieghu mgedded darbtejn darba mill-11 ta' Mejju 2010 sal-25 ta' Settembru 2011 (fol. 119 tal-process) u tigidid iehor mill-21 ta' Ottubru 2011 sal-24 ta' Settembru 2013 fol 121 tal-process fejn din il-Qorti rat l-original tal-istess passaport qabel ma saret kopja tal-partijiet rilevanti tieghu. Gie prezentat ukoll kopja tac-certifikat tat-twelid tat-tarbija kif ukoll 'no objection' ghaz-zwieg tar-rikorrenti mar-rikorrenti l-Ohra. Dawn jinsabu a fol. 116 sa 140 tal-process. Iktar tard ir-rikorrenti Eltarhuni pprezenta 'marital status certificate' aggornat datat 23 ta' Novembru 2011 a fol. 144.

Kopja Informali ta' Sentenza

Il-ligi ma tghid xejn dwar prezentazzjoni ta' passaport jew visa la fl-artikolu 7(2) u anqas 7(5) tal-Kapitolu 255. Issemmi biss bhala rekviziti bazici, ic-certifikat tat-twelid u dikjarazzjoni mill-partijiet li ma hemmx impediment ghaz-zwieg, zewg kondizzjonijiet li jidhru li gew ottemperati tant hu hekk illi r-rikorrenti jssostnu illi l-kondizzjoni li jigi prezentat visa mhux fil-kompitu tar-Registratur taz-Zwieg li jitlobhom u f'dan hu li qed jilledi d-dritt fundamentali tar-rikorrenti li jizzewwgu.

Ir-Registratur taz-Zwieg qed jistrieħ fuq il-kliem fl-artikolu 7(5) cioe 'b'zieda ma informazzjoni ohra relevanti'. Ir-Registratur qed jitlob din l-informazzjoni, cioe formalita procedurali qabel ma jaccetta applikazzjoni ghal hrug tal-bandi.

Il-Qorti tifhem li stat ghandu jkollu diskrezzjoni ampja biex jassigura l-buon ordni u s-sikurezza ghas-socjeta' u c-cittadin in generali, li jkunu salvagwardati kontra l-permanenza f'pajizna permezz ta' zwieg ta' persuni barranin mizzewgin persuni cittadini membri tal-Unjoni Ewropea (ara Direttiva 2004/38/EC) li jistghu jkunu jew riskju ta' periklu jew hsara jew b'certezza indubba ta' identita u stat u li qed ifittxu soluzzjoni ghal permanenza taghhom f'Malta permezz taz-zwieg, liema zwieg jista' jkun ghalhekk biss kopertura ghal finijiet ohra. Mill-banda l-ohra din id-diskrezzjoni trid tintuza b'mod ghaqli u bil-qies u d-dicitura ampja tal-ligi ma ghandhiex taghti lok ghall-abbuz jew diskriminazzjoni minn min hu fdat bir-responsabilitajiet li timponi fuqu l-ligi.

Kull decizjoni mehuda mir-Registratur taz-Zwieg fil-gbir tal-informazzjoni mitluba minnu trid tkun indirizzata lejn iz-zamma tal-ordni pubbliku u ghal ahjar interess u l-protezzjoni tas-socjeta' obbligi tal-istat verso ic-cittadin tal-pajiz. Tali informazzjoni mitluba trid tkun ragonevoli u proporzzjonata ghall-iskop li jrid jitlahaq kif inghad. Fi kliem iehor trid tkun gustifikata u mhux lesiva.

F'dan il-kaz il-Qorti tqis li l-istat ghandu dritt jitlob li persuna barranija, cioe mhux membru tal-Unjoni Ewropea, ikun munit b'passaport validu mhux skadut u

ma ghandux jinghata ebda permess ghaz-zwieg jekk ma jigix supplit tali passaport.

Il-Qorti tqis ukoll illi ladarba persuna jkun dahal Malta minn pajjiz barra l-Unjoni Ewropea ghandu wkoll juri li qiegħed Malta b'permess speċjali għal certu zmien, li wara kolloxx hu l-iskop tal-visa. Jidher li Eltarhuni kellu passaport li skada meta kien Malta cioè fl-2007 u baqa' qatt ma pprezenta tigdidd tal-passaport sakemm esebixxa dan it-tigdidd fis-seduta tas-16 ta' Novembru 2011. Ma jidherx li fl-2010 meta kienu għadhom pendenti proceduri quddiem ir-Registratur taz-Zwieg, Eltarhuni kellu passaport in regola sa mill-11 ta' Mejju 2010. Dan in-nuqqas hu attribwibbli lir-rikorrenti. Jirrizulta wkoll li Eltarhuni kellu visa li skadiet għax kien taht arrest u għalhekk ma setgħetx tigi mgedda. Ma jistax jingħad li Eltarhuni kien qed jikser il-kondizzjonijiet tal-visa billi tali sogġorn f'Malta oltre l-limitu tal-visa kien wieħed forzat b'ordni tal-istess stat. Il-provi ma jurux li Eltarhuni jistax illum jingħata visa biex jissodisfa dak li jrid ir-Registratur taz-Zwiegijiet. Eltarhuni jixhed li l-istat ma jridx igedded il-visa u r-Registratur taz-Zwiegijiet hu sieket fuq dan il-punt.

Għalkemm hu dritt tal-istat jekk igeddidx visa jew le, anki fic-cirkostanzi eccezzjonali ta' dan il-kaz, l-istess stat ma jistax jinqeda b'formalita rikjesta minn Dipartiment tal-Gvern u fl-istess hin jichad l-otteniment tagħha mingħajr raguni valida. F'dan il-kaz ma nġhatat ebda raguni mill-istat dwar (1) in necessita ta' Eltarhuni f'dawn ic-cirkostanzi fejn issa ipprovda kull dokumentazzjoni necessarja, xorta qed jintalab il-prezentazzjoni ta' visa li mhux f'pozizzjoni li jottjeni u dan mhux b'nuqqas tiegħu u (2) ir-raguni għalfejn din il-visa f'dan il-kaz partikolari hi ta' relevanza tali li mingħajrha Eltarhuni ma jistax jizzewweg meta ilu Malta iktar minn hames snin jitlob l-istess haga, cioè permess li jizzewweg persuna Maltija u ma jidherx li hemm ostakolu iehor għal tali zwieg lanqas wieħed ta' sigurta billi Eltarhuni inheles minn kull akkuza kriminali migjuba kontriha. .

Mingħajr tali spjegazzjoni l-Qorti ma tistax tara kif f'dan il-kaz u f'dawn ic-cirkostanzi partikolari meħudin flimkien, ir-

Registratur taz-Zwigijiet qed jinsisti fuq il-prezentazzjoni ta' visa bla ebda gustifikazzjoni valida w attwali ghalha.

Il-Qorti tqis illi l-insistenza tar-Registratur taz-Zwigijiet f'dan il-kaz partikolari, u l-Qorti qed tenfasizza fuq dan il-kaz partikolari biss, la hi regonevoli jew proporzjonata ghall-iskop li jrid jintlahaq u ghalhekk hi lesiva tad-dritt tar-rikorrenti li jizzewwgu u ssib li d-dritt tar-rikorrenti taht l-artikolu 12 gie vjolat.

Artikolu 14

Ir-rikorrenti qed jallegaw ukoll illi d-dritt taghhom li jkollhom hajja familjari u li jizzewwgu qed jigi mittiefes a bazi ta' diskriminazzjoni.

Din il-Qorti ma hix ser tappfondixxi hafna fuq din il-kwistjoni billi r-rikorrenti ma gabu ebda prova li saret xi diskriminazzjoni kontrihom a bazi ta' wahda mir-ragunijiet elenkati fl-artikolu 14. Ir-rikorrenti jridu jgibu prova li persuni fl-istess pozizzjoni identika taghhom gew trattati b'mod differenti minnhom. L-atti huma skarni fuq din il-kwistjoni. Kull ma jinghad fl-att promotur hu illi persuni cittadini tal-Unjoni Ewropea ma ghandhomx bzonn visa biex jizzewwgu u dan hu diskriminatorju. Il-Qorti ma taqbilx ma' dan l-argument peress illi ghall-finijiet ta' dak li jstabilixxi l-Unjoni bejn il-pajjizi Ewropej hemm il-principju illi kull cittadin ta' pajjiz membru tal-Unjoni Ewropea jitqies bl-istess drittijiet ta' kull cittadin f'kull pajjiz tal-Unjoni Ewropea. Ir-rikorrenti qed jippruvaw jaghmlu paragon fejn paragon ma jistax isir billi Eltarhuni hu cittadin tal-Libja u ghalhekk mhux cittadin f'pajjiz membru tal-Unjoni Ewropea u kwindi ma jistax jinvoka favur tieghu drittijiet jew premissi akkordati lil cittadini tal-Unjoni Ewropea. Kien ikun differenti l-kaz li kieku Eltarhuni gab prova li persuni Libjani fl-istess pozizzjoni identika tieghu thallew jizzewwgu lil cittadin Malti minghajr il-bzonn ta' visa cioe l-lanjanza prezenti. Jinghad dan ghax fil-premissi tal-azzjoni r-rikorrenti qed jabbinaw l-artikolu 14 mal-artikolu 12 biss. Dan ma sarx u ghalhekk ma tezisti ebda lezjoni tal-artikolu 14 tal-Kapitolu 319. kif qalet il-Qort fil-kawza

Kostituzzjonali **Enrietta Bianchi et vs Avukat Generali et**
(24.06.2011):

Hu illum pacifiku illi hemm diskriminazzjoni meta (1) kazijiet ugwali jew persuni f'sitwazzjonijiet ugwali, (2) jigu trattati b'mod differenti (inkluz permezz ta' imposizzjoni ta' inkapacitajiet jew restrizzjonijiet jew l-ghoti ta' privileggi jew vantaggi), (3) meta ma jkunx hemm bazi objettiva u ragjonevoli ghal tali trattament differenti (tali bazi objettiva u ragjonevoli tigi nieqsa meta t-trattament differenti ikun attribwibbli ghal kollox jew principalment minhabba rrazza, il-post tal-origini, l-opinjonijiet politici eccetra talpersuni) jew; (4) jekk ma jkunx hemm rapport ragjonevoli ta' proporzjonalita' bejn il-mezzi impjegati u l-iskop vizwalizzat.

Decide

Ghalhekk il-Qorti taqta' u tiddeciedi billi filwaqt li tichad l-eccezzjonijiet tal-intimat, u tichad it-talbiet tar-rikorrenti kwantu ma hemm ebda lezjoni tad-drittijiet fundamentali kif sanciti fl-artikolu 8 u 14 tal-Kapitolu 319, issib li hemm lezjoni tad-dritt tar-rikorrenti taht l-artikolu 12 tal-Kapitolu 319 billi t-talba tar-Registratur taz-Zwigijiet ghal visa da parti tar-rikorrenti Eltarhuni mhix gustifikata fir-cirkostanzi partikolari ta' dan il-kaz u tordna lill-istess Registratur taz-Zwigijiet jipprocessa t-talba ghaz-zwieg tar-rikorrenti in konformita ma' dak hawn deciz u mad-dokumenti l-ohra mitluba u li gia jinsabu fl-atti ta' dan ir-rikors kostituzzjonali.

In kwantu ghat-tielet talba tar-rikorrenti, din il-Qorti ma tqis li hemm bzonnha billi ma ngiebet ebda prova li l-awtoritajiet Maltin ippruvaw igeghlu lir-rikorrenti Eltarhuni jitlaq minn Malta.

In kwantu ghar-raba talba cioe dik dwar il-kumpens ghal vjolazzjoni sofferta, din il-Qorti tqis li dak hawn deciz hu 'just satisfaction' ghal lezjoni sofferta mehud ukoll in konsiderazzjoni li certa dokumentazzjoni rilevanti bhal passpart mhux skadut gie pprezentat lejn l-ahhar ta' dawn il-proceduri.

Kopja Informali ta' Sentenza

L-ispejjez fic-cirkostanzi ghandhom ibatuhom il-partijiet kollha b'mod ugwali bejniethom.

< Sentenza Finali >

-----TMIEM-----